

నేల మీది నక్షత్రం

అప్పడప్పడు నాకు గొప్ప వేదాంతం వచ్చేస్తుంది.

ఏఏఏటీ వెధవ జీవితం?

దీని అర్థం ఏఏఏటీ?

మనం మామూలుగా బతకడం లేదు. బతుకుతో బిజినెస్ చేస్తున్నాం.

మనం విధిచేతిలో కీలుబొమ్మలం అనేవారు.

ఇప్పుడు డబ్బుచేతిలో కీలుబొమ్మలం.

గారడీవాడు కోతిని ఆడించినట్టు, డబ్బు మనల్ని ఆడిస్తోంది.

ఈ జీవితపు పరుగుపందెంలో గెలుపు ఎప్పుడూ డబ్బుదే.

నా వేదాంత ధోరణి ఎంతసేపు సాగేదో కానీ ఇంతలో భూకంపంలా వార్నింగు లేకుండా వచ్చాడు భాస్కరం.

“అకాల వర్షంలా అకాల రాకేవిట్రా?” అన్నాను.

వాడు ముందు ఒక చిరునవ్వు నవ్వాడు. తరువాత తాపీగా సోఫాలో పుస్తకాలు వగైరాలు తీసి టేబులుమీద పెట్టాడు. నిదానంగా సోఫాలో కూర్చున్నాడు. రెండుకాళ్ళూ ఎదురుగా ఉన్న బల్లమీద పెట్టాడు.

“మాట్లాడవేం?” అన్నాను.

“నీకన్నీ తొందరే. చెప్పేవరకు ఆగవు. ఏవుందీ? వచ్చి పదిహేను రోజులైంది. కథేవిటంటే అమ్మ, నాన్న ఓ అరడజను అమ్మాయిల్ని సెలెక్టు చేసి వుంచారు. కానీ ఎందుకో నాకు ఎవరూ నచ్చలేదు. ఇటు చూస్తే నా సెలవు అయిపోతోంది. పోనీ మరో పదిరోజులు పొడిగిద్దావంటే మూడం వస్తుందిట. మూడాచారం వీళ్ళానూ! జానారే, మనం చదువుకునే రోజుల్లో అంతమంది అందమైన అమ్మాయి లుండేవారు. ఇప్పుడు ఎవరూ లేరేవిట్రా?” అన్నాడు దీనంగా.

“వాళ్ళంతా పెళ్ళి చేసుకుని లేచి పోయేర్లే!” అన్నాను నవ్వి.

“కుళ్ళు జోకులెయ్యకు. ఈ బ్రేప్ వేస్ట్ అయిపోతే మళ్ళీ రావాలి. గాజులబేరం భోజనానికి సరి అన్నట్టు అర్జించిందంతా ఈ బ్రేప్లకే అయిపోతోంది. కానీ గమ్మత్తు చూడు, అనుకోకుండా ఒకమ్మాయి అకస్మాత్తుగా తగిలింది. ఆ అమ్మాయి కూడా నాలాగే పెళ్ళి కోసవేర వచ్చిందట. మొత్తానికి సెటిలైపోయింది. అందుకే అంటారు మన పెద్దవాళ్ళు - కళ్యాణమొచ్చినా, కక్కొచ్చినా ఆగదని!” అన్నాడు కాళ్ళు ఊపుతూ.

“అదంతా డబ్బు - మనిషిని లొంగతీసుకోని కాలంలో, మెడిసిన్ ఎడ్వాన్స్ కాని కాలంలో. ఇప్పుడు అనుకున్న డబ్బు ఇవ్వకపోతే పెళ్ళి అగిపోతుంది. సిక్విల్ కానీ, ఎవిల్ గానీ ఇంజెక్షన్లస్తే కక్కు అగిపోతుంది. నా ఉద్దేశంలో పెళ్ళి ఒక ఏక్సిడెంట్!” అన్నాడు నవ్వుతూ.

వాడు ఫీలవలేదు.

“నీ కవిత్యం కాసేపు ఆపు. ఎల్లుండే పెళ్ళి. ఈ ఊర్లోనే. ఈ రెండ్రోజులూ నువ్వు నా కేరాఫ్. విన్నావా?” అన్నాడు.

విన్నాను. నాకేం చెప్పాడు లేదు.

“వెన్యూ ఎక్కడ?” అడిగాను సెలవు గురించి ఆలోచిస్తూ నా పెళ్ళికైనా ముహూర్తానికి మాత్రమే సెలవిచ్చే మా బాస్ రెండ్రోజులు సెలవు ఇస్తాడా? ఇవ్వడు గాక ఇవ్వడు, సిక్ చెయ్యాలి. చేస్తాను. కానీ సినిమాలో చూపించినట్టు నా ఖర్మకాలి మా బాస్, అమ్మాయి. తరపున పెళ్ళికి వస్తే?

“వెన్యూ ఎక్కడన్నావ్” అన్నాను పరాధ్యానంగా.

“నేనేం అన్నేదు. నువ్వే సమాధిలోకి వెళ్ళిపోయావు!” అని కళ్యాణమండపం పేరు చెప్పాడు.

నేను తుళ్ళిపడ్డాను. దానికి అద్దె పాతికవేలు పైన.

“ఎంత అయితే నాకేంరా! అదంతా మా మావర వ్యవహారం. పెళ్ళికి పొలిటీషియన్లు, సినిమా వాళ్ళు వగైరా వస్తారుట. మా మావరకి కనెక్షన్లు బాగానే ఉన్నాయిలే. అంచేత వాళ్ళకి తగినట్టు చెయ్యాలి కదా!” అన్నాడు.

శెభాష్! పెళ్ళికి వచ్చే వాళ్ళ తాహతునిబట్టి మనం తీసుకుంటావా? అంటే మామూలు మండపంలోచేస్తే ఈ సదరు గొప్పవాళ్ళు రారా?

ఆ మాటే అన్నాను వాడితో - “గదనిబట్టి భీముడా? భీముడి బట్టి గదా?” అని.

“ఒరే! స్టీజ్, నన్నిలా తినెయ్యకురా! ఈ థియరీలన్నీ వినీవినీ విసుగెత్తి పోయింది. ఏదో నన్నిలా ఒదిలెయ్!” అన్నాడు దణ్ణం పెడుతూ.

వదిలేద్దావనే అనుకున్నాను. కానీ, “మొత్తానికి ఇంక అస్తమానూ ఈ పెళ్ళికోసం రానక్కర్లేదు!” అన్న వాడిమాటకి మళ్ళీ రేగాను.

“అంటే, నువ్వు ఇన్నాళ్ళూ వస్తున్నది మీ అమ్మ, నాన్నని చూడ్డానిక్కాదన్న మాట! ఏం మనుషులురా? మీకు అమ్మా, నాన్న కంటే డబ్బే ముఖ్యం. అది నీ తప్ప కాదులే. డబ్బురా! డబ్బు! తాచుపాము కుడితే బతకొచ్చు కానీ, డబ్బు కుడితే మరి తిరుగులేదు!” అన్నాను చిరాగ్గా.

కానీ వాడికేం కోపం రాలేదు సరికదా, చిన్నపిల్లాణ్ణి చూసినట్టు చూసి, “నువ్వేం మారలేదురా, అబ్బీ! అందరం చిన్నప్పడు నీలా కబుర్లు చెప్పిన వాళ్ళమే. కానీ జీవితంలో ప్రవేశించాక అవన్నీ భ్రమలని తేలిపోయింది. కానీ నువ్వొకా ఆ భ్రమలోనే ఉన్నావు. అన్నట్టు ఆ అమ్మాయి గ్రీన్ కార్ హోల్టర్!” అన్నాడు బోధపరుస్తున్నట్టు.

“నువ్వొక రాదల్చుకోలేదన్నమాట!”

“ఎందుకూ రావటం? ఏపుందిక్కడ?” అన్నాడు టేబిలుమీద పుస్తకాలు పెట్టుతూ.

“ఇక్కడ లేనిదేమిట? డబ్బుస్తే అక్కడున్న వన్నీ ఇక్కడే ఉన్నాయి!” అన్నాను కోపంగా.

భళ్ళన నవ్వాడు.

ఆ నవ్వుకి టేబిలుమీద పేపరు ఎగిరిపోయింది. టేబిలుకింద పడుకున్న కుక్కపిల్ల గదిలోకి పారిపోయింది.

“అదే... డబ్బే లేదు!” అన్నాడు గొప్ప సత్యం చెప్తున్నట్లు.

నేనేం మాట్లాడలేదు. వీడు చదివిన బోడి బియస్సీకి, అదైనా వాయిదాల పద్ధతి, అమెరికా వెళ్ళిపోవాలన్న కోరిక మాత్రం తెగ ఉండేది. కోరిక తప్ప కృషి లేదు. ఇక్కడ చెల్లలేదు. ఎవరో ఫ్రెండ్ తోక పట్టుకుని ఎగిరిపోయాడు. అక్కడ కప్పలే కడిగాడో, రోడ్లే తుడిచాడో

మనకి తెలీదు. కాకపోతే అక్కడ డిగ్నటీ ఆఫ్ లేబర్. ఇక్కడ పరువు తక్కువ. ఎందులోనో పి.హెచ్.డి. చేశాడు. దానిదేఁ వుంది? అక్కడ పిడకలు చెయ్యటంలో కూడా పి.హెచ్.డి. చెయ్యచ్చు. కొన్నాళ్ళు ఆటోమొబైల్ వర్క్ షాప్ పెట్టాడు. ఇక్కడ గారేజీ అంటారు. మరి కొన్నాళ్ళు డిపార్ట్ మెంటల్ స్టోర్ పెట్టాడు. ఇక్కడ కిరాణాషాపంటారు. బాగానే అర్జించాడు. ఇక్కడ ఎలాగైనా బతగ్గలం అన్న ధైర్యం ఉంటే మాత్రం అమెరికా వెళ్ళటం అనవసరం అన్నాడు ఆ మధ్య ఒకాయన. అది ముమ్మాటికీ నిజం అనిపిస్తోంది నాకు.

పక్కింట్లో పరమాన్నం తినేకంటే మన ఇంట్లో చారు అన్నం తినటం మంచిదని నా అభిప్రాయం. కానీ నా అభిప్రాయం ఎవడిక్కావాలి?

“ఏవిట్రా?”

వెధవ ఆలోచనలు మాని, లే! లే! మన అభిప్రాయాలు ఎప్పుడూ చుక్కెదురే. అలా పోయి ఏదైనా మంచి హోటల్లో భోంచేసి, కాసేపు హాయిగా తిరిగొద్దాం!” అన్నాడు లేస్తూ.

ఇంక తప్పదు.

కార్లో వెళ్తున్నంతసేపూ అమెరికా లైఫ్ గురించి చెప్తూనే ఉన్నాడు. ఇండియాని తిడుతూనే ఉన్నాడు.

“ఏవిట్రా ఇవి? రోడ్లైనా? ఛీ! ఛీ! ఒక్కడికీ ట్రాఫిక్ సెన్స్ లేదు. షిట్! (ఈ మాటకి అర్థం నాకు తెలీదు. కానీ అమెరికా వెళ్ళివచ్చిన ప్రతివాడూ వాడతాడు) ఈ దేశం ఇంక బాగుపడదురా, అబ్బీ! అసలా సిగ్నల్స్ ఎందుకున్నట్టు? పోలీసులు ఆడుకోవడానికా? నాకందుకే రావాలంటే భయం...!”

అలా తిడుతూనే ఉన్నాడు.

టిపికల్ నియోరిచ్ మెంటాలిటీ.

ఇదే రోడ్లమీద వాడు సిగ్నల్ లేకపోయినా ఝామ్మని వెళ్ళిపోయి పోలీసులకి ఎన్నిసార్లు పైను కట్టాడో! ప్రతివాడు గతం మరిచిపోతాడు.

సిగ్నల్ ఆగిపోయింది.

మేమూ ఆగాం.

వెనక, ముందు, పక్కన, ఎటు చూసినా కార్లు, లారీలు, బస్సులు,

వీటి మధ్య తప్పి పోయిన కుక్కపిల్లలా ఒకమ్మాయి అటు ఇటు తిరుగుతోంది. పదేళ్ళుంటాయి.

నాటిన తరువాత చెయ్యి కడుక్కున్న నీళ్ళు తప్ప, మరింక చెమ్మాడు నీళ్ళు కూడా ఎరగని వాడిపోయిన మొక్కలా ఉంది.

చిరిగిన గొను, పుట్టిన తరువాత నూనె ఎరగని జాత్తు.

చంకన మరో చిన్నపిల్ల. ఆ పిల్ల పుట్టినది పుట్టినట్టు ఉంది.

పుట్టిన దగ్గర్నుంచి ఏడిచి ఏడిచి మరింక ఏడవ లేక సొమ్మసిల్లిపోయినట్లు వుంది.

ఒక చేతిలో ఆ చిన్నపిల్ల, రెండోచేతిలో ఒక డబ్బా.

కారు దగ్గరకొచ్చి నిల్చుంది.

సడన్ గా సిగ్నలిస్తే ఆ పిల్ల దేనికిందైనా పడిపోతుందో, ఏవిఁటో? భగవాన్!

గబుక్కున జేబులో చెయ్యి పెట్టాను. రూపాయి తగిలింది. తీసి డబ్బాలో వేశాను.

డబ్బాతోనే దణ్ణంపెట్టి వెళ్ళిపోయింది.

“ఛీ!ఛీ! అలా పిల్లని రోడ్డుమీద వదిలెయ్యడానికి ఆ తల్లికి బుద్ధి ఉండొద్దూ?” విసుక్కున్నాడు భాస్కర్.

“లేమికి ఏదీ ఉండదు!” అన్నాను సీరియస్ గా, సిగ్నల్ ఇచ్చారు.

మాముందున్న ఆటో స్టార్ట్ కాలేదు.

హోరన్ అదేపనిగా కొడుతున్నాడు భాస్కర్.

వాడి తెలివి తక్కువకి నవ్వుచ్చింది.

“రాస్కెల్! ఎప్పటికీ కదలడేం?” విసుక్కున్నాడు.

“ఇంజన్ స్టార్ట్ కాకపోతే వాడేం చేస్తాడు?” అన్నాను.

వాడికి అసహనం పెరిగిపోతోంది.

“ఈ రెండునిమిషాలకి ఇంజను ఆపడం ఎందుకు?” విసుక్కున్నాడు.

“పెట్రోలు కోసం. మేము పొదుపు చెయ్యాల్సింది డబ్బుకాదు. పెట్రోలు, మంచినీళ్ళు!” అన్నాను.

హమ్మయ్య, ఆటో కదిలింది.

సిగ్నల్ మారుతోంది.

మావాడు స్పీడుగా లాగించేశాడు.

“నీకింకా ఆ కమ్యూనిస్టు కబుర్లు పోలేదు” అన్నాడు రోడ్డువేపే చూస్తూ.

“పోవు” అన్నాను.

“నువ్వీ జన్మకి బాగుపడవు!” అన్నాడు శపిస్తున్నట్టు.

“నువ్వనుకున్న బాగు నాకక్కర్లేదు!” అన్నాను.

మొత్తానికి హోటల్ చేరాం.

ఆ హోటల్ ఈ మధ్యనే కట్టారుట.

ఆకాశంలోంచి చూస్తే ఎవరో రాజులు కట్టిన కోటలా ఉంది.

గేటు నుండి హోటల్ మెట్లవరకు రోడ్డుకి ఇటు, అటు ఉన్న పువ్వులమొక్కలు, వచ్చిన వాళ్ళని ఆహ్వానించడానికి బొకేలు పట్టుకుని నిల్చున్న కన్నెపిల్లలా ఉన్నాయి.

కాంపౌండులో ఉన్న పెద్ద పెద్ద చెట్లు రాజుగారి కోటకి కాపలా కాస్తున్న సిపాయిల్లా ఉన్నాయి. కారు అగగానే సిపాయిలా ఉన్న వాడొకడు వచ్చి కారు తలుపు తీశాడు.

డబ్బున్నవాళ్ళు కారుతలుపు తీసుకోరు. ఎవరైనా వచ్చి తియ్యాలి. ఆరిస్టోక్రసీ లక్షణం.

నేను మాత్రం రెండోవైపు దిగేశాను.

పాలరాతి మెట్లు.

నడిస్తే మాసిపోతాయమో!

లాండ్లో ఖరీదైన బట్టల్లో, ఖరీదైన నవ్వుతో ఉన్న అమ్మాయి విష్ చేసింది.

హోటళ్ళలోను, ఆఫీసుల్లోను రిసెప్షన్లో అమ్మాయిలే ఉంటారు మరి. లోపలకెళ్ళాం.

నేలంతా బ్లాక్ గ్రానైట్. నూనె ఒంపినట్టు మెరుస్తోంది. అందులో చూసి తలదువ్వుకోవచ్చు. కాలు జారిపోతుందో ఏఁవిఁటో!

పైన అంతా కన్సీల్డ్ లైటింగు.

డిమ్బల్బులు మబ్బులో ఉన్న నక్షత్రాల్లా మినుకుమినుకు మంటున్నాయి.

ఆ బల్బుల నీడలు గ్రానైట్ మీదపడి నేలని రాలిన నక్షత్రాల్లా ఉన్నాయి.

తొక్కేస్తానేమోనన్న భ్రమ.

అప్పుడే నాకు కృష్ణశాస్త్రి రాసిన 'ఆకాశాన ఆ మణిదీపాలే ముత్తైదువలుంచారో ఈ కోనేట ఈ చిరుదివ్వెలు చూసి చుక్కలనుకున్నారో!' అన్న పాట గుర్తొచ్చింది.

హోల్లో వున్న ఫౌంటేన్ దగ్గర ఓ పాలరాతి అమ్మాయి స్నానం చేస్తోంది.

ఫౌంటేన్ చుట్టూ ఉన్న బండరాళ్లు ప్లాస్టిక్ మొక్కలు.

ఏదో పాట ఫాస్ట్ బీట్ లో వినిపిస్తోంది.

భాష అర్థం కాలేదు.

ఓ టేబిలు దగ్గర కూర్చున్నాం.

ఒంటిమీద ఇస్త్రి చేసినంత ట్రీమ్ యూనిఫారం వేసుకున్న వెయిటర్ వచ్చి మా దగ్గర నిల్చున్నాడు. లైట్లు ఎంత డిమ్ గా ఉన్నాయంటే పరాగ్గా ఉంటే పక్కవాడి స్టేట్ లోది తినేస్తాం.

చుట్టూ చూశాను.

ఎదురుగా పాతికేళ్ళ అబ్బాయి. ఇరవైఏళ్ళ అమ్మాయి. ఆ అమ్మాయి తల అతని భుజంమీద ఉంది.

నవ్వుతూ తింటున్నారు.

తింటూ నవ్వుతున్నారు.

మధ్య మధ్య ఆ అబ్బాయి అమ్మాయి బుగ్గ గిల్లుతున్నాడు.

ప్రేమాతురాణాం న భయం న లజ్జ!

పక్క టేబిలు దగ్గర రెండు సూట్లు వ్యవహారం మాట్లాడుకుంటున్నాయి.

“ఇది కట్టడానికి ఎంత ఖర్చు అయిందో?” అన్నాను మెనూకార్డు తీస్తూ.

“మళ్ళీ మొదలెట్టావా?” అని నాతో అని, “ముందు రెండు సూప్ తీసుకునిరా!” అన్నాడు వెయిటర్ తో.

“అబ్బే, ఏం లేదు. కొన్ని వందలకోట్లు అయింటుంది. ఇది కేవలం డబ్బుగలవాళ్లు, డబ్బుగలవాళ్లకోసం కట్టినది. శ్రీ శ్రీ చెప్పినట్టు డబ్బు

డబ్బుని ప్రేమిస్తుంది. ఇదే డబ్బుతో ఒక పది మిడిల్ క్లాస్ కి పనికొచ్చే హోటళ్ళు కడితే ఎంత బాగుంటుంది?" అన్నాను.

"ఒరే బాబూ! నా సరదా పాడుచెయ్యకురా! నా కోసం భరించు!" బతిమాలాడు వాడు.

ఔన్నిజవేఁ వాడి సరదాని పాడుచేసే హక్కు నాకు లేదు.

ఎదురుగా ఉన్న లవర్స్ లేచారు.

వెంటనే ఓ పదిపన్నెండేళ్ళ కుర్రాడు గబగబా వచ్చి పెద్ద బేసిన్లోకి ఆ ప్లేట్లు వేశాడు.

నిజానికి ఆ ప్లేట్లలో ఏదీ వాళ్ళు తినలేదు. ఒక్క క్షణం...ఒక్క క్షణం...

ఆ ప్లేటు తీస్తున్నపుడు వాడి కళ్ళలోని భావం శ్రీ శ్రీ కనక చూస్తే గుండె నీరయ్యే పద్యం రాసేవాడు.

రా.వి.శాస్త్రిగారు చూస్తే కడుపు చెరువైపోయే కథ రాసేవారు.

నేను శ్రీ శ్రీని కాను.

రా.వి. శాస్త్రిని కాను.

అంచేత వాడి భావం చదవగలిగానే కానీ రాసే భాష నా దగ్గర లేదు.

వచ్చినవాళ్ళు కావాలనుకుంటే ఆ మిగిలినవి పాక్ చేయించి కుక్కలకి తీసుకెళ్తారు. కానీ సర్వర్లు, క్లీనర్లు మాత్రం తియ్యరు.

అది ఆ హోటల్ కి అవమానం.

సూప్ వచ్చింది రెండు బౌల్స్ లో.

అందులో చిన్న బ్రెడ్ ముక్కలు చచ్చిపోయిన చేపపిల్లలా తేల్తున్నాయి.

పక్క ప్లేట్లో నాలుగు అప్పడాలు ఉన్నాయి.

"దీన్ని మనం సూప్ అంటాం. అది కప్ప. దీన్ని 'ఎపిటైజర్' అంటారు. ఇది తాగితే ఆకలి వేస్తుంది!" అన్నాడు భాస్కర్ సూప్ సిప్ చేస్తూ.

నాకు నవ్వాగలేదు.

నా నవ్వుకి రెండు అప్పడాలు ఎగిరి పక్కవాడి ప్లేట్లో పడ్డాయి.

అతనికి సారీ చెప్పి వాటిని తీశాడు భాస్కర్.

“ఏవిఁట్రా వెధవ నవ్వు?” అన్నాడు కోపంగా.

“లేకపోతే ఏవిఁట్రా? ఆకలికి సూప్ తాగి, తర్వాత అన్నం తింటావా? అంతకంటే ఆకలేసినప్పుడే అన్నం తింటేపోదా? దాన్ని మనం కొనుక్కోవాలా?” అన్నాను నవ్వు ఆపి.

ఇంతలో భోజనం వచ్చింది.

దాని ఖరీదు తల్చుకుంటే నాకు తినాలపించలేదు.

ఈ హోటల్లో పారేసే తిండితో ఒక చిన్నగ్రామం బతకొచ్చు. ఇవన్నీ నేషనల్ వేస్ట్.

ఎలాగో తిన్నాననపించాను. ఇంకా చాలా మిగిలిపోయాయి. అవి కుక్కకి పాక్ చెయ్యమన్నాను.

కార్లో వాడేదో పెళ్లి కబుర్లు చెప్తూనే ఉన్నాడు. నేను విటున్నానే కానీ, కళ్లు రోడ్డు వెతుకుతున్నాయి. ఆ పిల్ల కనిపిస్తే బావుణ్ణు. ఇంత రాత్రివేళ ఇంకా రోడ్డుమీద ఎందుకుంటుంది?

ఉంది!

“కారాపు!” అరిచాను.

తుళ్లిపడి ఆపాడు భాస్కర్.

ఆ అమ్మాయి ఆ చిన్నపిల్లని పేవ్ మెంట్ మీద పడుకోపెట్టి పక్కన కూర్చుంది.

నేను కారు దిగి ఆ అమ్మాయి దగ్గరకి వెళ్లాను.

“ఇంటికెళ్లలేదా?” అడిగాను.

“ఇల్లు లేదు” అంది నెమ్మదిగా.

“అమ్మ, నాన్న...”

“సచ్చిపోనారు!” అంది బిక్కమొహంతో.

ఒక్క నిమిషం నిశ్శబ్దం.

నెమ్మదిగా ఆ పాకెట్ ఆ అమ్మాయికిచ్చాను.

ఆ అమ్మాయి మొహంలో వెలుగు జన్మలో మరిచిపోలేను.

అది చాలు ఈ జన్మకి!

(ఆంధ్రప్రభ 30-3-1998)